



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ກະຊວງ ກະສິກໍາ ແລະ ປ່າໄມ້
ຫ້ອງການ

ເລກທີ.....1790...../ຫກ
ນະຄອນຫຼວງວຽງຈັນ,.....21 AUG 2013.....

ແຈ້ງການແນະນຳ

ຮຽນ: ທ່ານ ຫົວໜ້າພະແນກກະສິກໍາ ແລະ ປ່າໄມ້ ແລະ ທຸກພາກສ່ວນທີ່ກ່ຽວຂ້ອງ ໃນຂອບເຂດ
ທົ່ວປະເທດ.

ເລື່ອງ: ຂໍ້ກຳນົດເງື່ອນໄຂການສົ່ງອອກສາລີ ຈາກ ສປປ ລາວ ໄປ ຣາຊະອານາຈັກໄທ.

- ອີງຕາມ ກົດໝາຍ ວ່າດ້ວຍ ການປ້ອງກັນພືດ ສະບັບເລກທີ 06/ສພຊ, ລົງວັນທີ 09 ທັນວາ 2008;
- ອີງຕາມ ດໍາລັດ ແນະນຳປະຕິບັດກົດໝາຍວ່າດ້ວຍການປ້ອງກັນພືດ ສະບັບເລກທີ 229/ລບ, ລົງວັນທີ 31 ພຶດສະພາ 2012;
- ອີງຕາມ ປະກາດ ຂອງກົມວິຊາການກະເສດຂອງ ຣາຊະອານາຈັກໄທ ພສ 2556, ລົງວັນທີ 28/06/2013.
- ອີງຕາມ ການລາຍງານຂອງກົມປູກຝັງ ສະບັບເລກທີ 1182/ກປຝ, ລົງວັນທີ 07/08/2013.

ຫ້ອງການກະຊວງ ກະສິກໍາ ແລະ ປ່າໄມ້ ຂໍຖືເປັນກຽດແຈ້ງມາຍັງທ່ານຊາບວ່າ: ໃນໄລຍະຜ່ານມາ, ການສົ່ງຝັກສາລີ ຫຼື ມານສາລີ (Corn ear), ເມັດສາລີ (Corn grain) ແລະ ແກນສາລີ (Corn cob) ຂອງ ສປປ ລາວ ໄປຍັງ ຣາຊະອານາຈັກໄທ ຍັງບໍ່ທັນສອດຄ່ອງກັບມາດຕະການ ສຸຂານາໄມ ແລະ ສຸຂານາໄມພືດ (SPS) ແລະ ການອອກ ໃບຍັງຍືນສຸຂານາໄມພືດ ຍັງບໍ່ທັນໄປຕາມລະບົບມາດຕະຖານສາກົນ, ດ້ານສຸຂານາໄມພືດ ຂອງອົງການປ້ອງກັນພືດສາກົນ ຕາມທີ່ທາງການຂອງໄທຕ້ອງການ. ຜ່ານການວິໄຈຄວາມສ່ຽງສັດຕູພືດ (PRA) ຂອງຄະນະວິຊາການກົມປູກຝັງ ຮ່ວມກັບຜູ້ຊ່ຽວຊານອາຈຸໂສ ຈາກປະເທດໄທໃນປີ 2012 ເຫັນວ່າ ເປົ້າໝາຍສັດຕູພືດຕ້ອງຄວບຄຸມແມ່ນມອດເຈາະເມັດສາລີ (Khapra beetle, *Trogoderma granarium*), ເຊິ່ງກົມວິຊາການກະເສດຂອງ ຣາຊະອານາຈັກໄທ ໄດ້ອອກແຈ້ງການ ກ່ຽວກັບ ຂໍ້ກຳນົດເງື່ອນໄຂການນຳເຂົ້າສາລີ ຈາກ ສາທາລະນະລັດ ປະຊາທິປະໄຕ ປະຊາຊົນລາວ ໄປຍັງ ຣາຊະອານາຈັກໄທ, ພສ 2556, ລົງວັນທີ 28/08/2013.

ດັ່ງນັ້ນ, ເພື່ອອໍານວຍຄວາມສະດວກໃຫ້ແກ່ຜູ້ສົ່ງອອກສາລີ ແລະ ຜູ້ດຳເນີນທຸລະກິດດ້ານສຸຂານາໄມພືດ ຫຼືກເວັ້ນຜົນກະທົບດ້ານລົບ ຕໍ່ ສິນຄ້າກະສິກຳສົ່ງອອກ ຂອງ ສປປ ລາວ ໄປຕ່າງປະເທດ ພ້ອມທັງຮັບປະກັນການປະຕິບັດລະບຽບການດ້ານສຸຂານາໄມພືດສາກົນ ແລະ ປະເທດປາຍທາງນັ້ນ, ຫ້ອງການກະຊວງກະສິກໍາ ແລະ ປ່າໄມ້ຈຶ່ງອອກແຈ້ງການ ດັ່ງນີ້:

ກ່ອນສົ່ງອອກ ສາລີ ຈາກ ສປປ ລາວ ໄປ ຣາຊະອານາຈັກໄທ, ຜູ້ສົ່ງອອກຕ້ອງປະຕິບັດຕາມຂັ້ນຕອນ ດັ່ງລຸ່ມນີ້:

1. ການຂໍອະນຸຍາດນຳເຂົ້າ

- ຕ້ອງຂໍໃບອະນຸຍາດນຳເຂົ້າຂອງໄທ ເຊິ່ງອອກໃຫ້ໂດຍກົມວິຊາການກະເສດ ຂອງປະເທດໄທ;
- ຕ້ອງນຳເຂົ້າໂດຍມີຈຸດປະສົງ ເພື່ອໃຊ້ເປັນວັດຖຸດິບສຳລັບການຜະລິດພາກອຸດສາຫາກຳໂດຍມີ ເອກະສານຢັ້ງຢືນ ກ່ຽວກັບ ການເຮັດທຸລະກິດ ຄັດຕິດໃຫ້ທາງການກ່ຽວຂ້ອງຂອງໄທ.

2. ວິທີການຂົນສົ່ງ

- ຕ້ອງແມ່ນສາລີ ມາຈາກພື້ນທີ່ໃດໜຶ່ງຂອງ ສປປ ລາວ ຂົນສົ່ງໄປປະເທດໄທ ໃນລັກສະນະເປັນສິນຄ້າທາງບົກ ຫຼື ທາງນໍ້າ;
- ຕ້ອງຂົນສົ່ງໂດຍພາຫະນະທີ່ຖືກປິດເປັນຢ່າງດີ.

3. ຂໍ້ກຳນົດເງື່ອນໄຂ ສຳລັບການນຳເຂົ້າ

- ບໍ່ມີແມງໄມ້ສັດຕູພືດຕ້ອງຫ້າມຂອງ ຣາຊະອານາຈັກໄທ ແລະ ບໍ່ມີສິ່ງເຈືອປົນຂອງ ດິນ, ຫີນ, ຊາຍ ແລະ ສິ່ງເຈືອປົນອື່ນໆ
- ການກຳຈັດສັດຕູພືດມີ:
 - (1) ຕ້ອງຜ່ານການຮົມຢາຂ້າເຊື້ອດ້ວຍສານ ມີຕີນໂບຣມາຍ (Methyl bromide) ໂດຍປະຕິບັດດັ່ງລຸ່ມນີ້:

ອຸນຫະພຸມ	ອັດຕາ (ກຼາມຕໍ່ m ³)	ໄລຍະເວລາ (ຊົ່ວໂມງ)
21 ອົງສາ ຫຼື ສູງກວ່າ	80	48
16-20 ອົງສາ	88	48
11-15 ອົງສາ	96	48
10 ອົງສາ	104	48

ໝາຍເຫດ: ຖ້ານຳໃຊ້ສານຟົດສຟິນ (Phosphine), ໃຊ້ອັດຕາ 8g/m³ ໄລຍະເວລາ 160 ຊົ່ວໂມງ.

- (2) ຜູ້ປະກອບການຮົມຢາຕ້ອງໄດ້ຮັບການຂຶ້ນທະບຽນວິຊາການນຳກົມປຸກຝັງ, ກະຊວງກະສິກຳ ແລະ ປ່າໄມ້ ແຫ່ງ ສປປ ລາວ;
- (3) ຕ້ອງມີໃບຢັ້ງຢືນການຮົມຢາ ຄັດຕິດໄປກັບຊຸດສິນຄ້າ ທຸກໆຄັ້ງທີ່ສົ່ງສິນຄ້າເຂົ້າ ປະເທດໄທ;
- (4) ຕ້ອງລະບຸລາຍລະອຽດການນຳໃຊ້ສານຮົມຢາຂ້າເຊື້ອໃສ່ໃນໃບຢັ້ງຢືນສຸຂາະໄມພືດ.

4. ການຢັ້ງຢືນສຸຂາະໄມພືດ

- ຕ້ອງມີໃບຢັ້ງຢືນສຸຂາະໄມພືດຕົ້ນສະບັບເຊິ່ງອອກໃຫ້ໂດຍເຈົ້າໜ້າທີ່ ທີ່ໄດ້ຮັບການແຕ່ງຕັ້ງ ຈາກ ອົງການຄຸ້ມຄອງວຽກງານປ້ອງກັນພືດ (ກົມປຸກຝັງ, ກະຊວງກະສິກຳ ແລະ ປ່າໄມ້) ຕິດໄປພ້ອມກັບ ສິນຄ້າໃນທຸກໆຄັ້ງທີ່ສົ່ງສິນຄ້າໄປປະເທດໄທ;
- ໃບຢັ້ງຢືນສຸຂາະໄມພືດຕ້ອງລະບຸຂໍ້ຄວາມເພີ່ມຕື່ມ ດັ່ງລຸ່ມນີ້:

“The consignments were produced and prepared for export in accordance with the conditions for import of (imported plant part) from Lao PDR to Thailand.” ແລະ “The consignments were inspected and found free from *Trogoderma granarium*.”

5. ການກວດກາການນໍາເຂົ້າຂອງໄທ

- ເມື່ອສິນຄ້າ (ສາລີ) ຖືກຂົນສົ່ງເຖິງດ່ານຮາຊະອານາຈັກໄທແລ້ວ ການກວດກາສິນຄ້າຈະໄດ້ດໍາເນີນການກວດກາ ແລະ ຍັງຢືນຄວາມຖືກຕ້ອງຂອງເອກະສານທັງໝົດທີ່ຄັດຕິດມາກັບສິນຄ້າ;
- ພະນັກງານກັກກັນພືດຈະສຸ່ມຕົວຢ່າງສາລີ ແລະ ກວດກາເພື່ອຢັ້ງຢືນວ່າ ບໍ່ມີແມງໄມ້ສັດຕູພືດ ແລະ ສິ່ງທີ່ມີຊີວິດຊະນິດອື່ນທີ່ເປັນສັດຕູພືດຕ້ອງຫ້າມ ຂອງຮາຊະອານາຈັກໄທ ແລະ ສິ່ງເຈືອປົນອື່ນໆ;
- ໃນກໍລະນີການນໍາເຂົ້າບໍ່ປະຕິບັດຕາມເງື່ອນໄຂທີ່ທາງການຂອງໄທກໍານົດໄວ້ຕ້ອງຖືກສົ່ງກັບ, ທໍາລາຍ ຫຼື ກໍາຈັດສັດຕູພືດດ້ວຍວິທີທີ່ເໝາະສົມ ໂດຍຜູ້ປະກອບການ ຕ້ອງຮັບຜິດຊອບຄ່າໃຊ້ຈ່າຍທັງໝົດ.

6. ການເຜີຍແຜ່ຂໍ້ມູນຂ່າວສານ ແລະ ສ້າງຄວາມຮັບຮູ້ໃຫ້ແກ່ສັງຄົມ

ພະແນກກະສິກໍາ ແລະ ປ່າໄມ້ ແຂວງ, ນະຄອນຫຼວງ ທີ່ມີດ່ານປ້ອງກັນພືດຊາຍແດນທີ່ຕິດກັບປະເທດໄທຕ້ອງເຜີຍແຜ່ຂໍ້ມູນຂ່າວສານໃຫ້ອົງການປົກຄອງທ້ອງຖິ່ນ ແລະ ພາກສ່ວນຕ່າງໆທີ່ກ່ຽວຂ້ອງຮັບຊາບ ເປັນຕົ້ນຜູ້ຜະລິດ, ຜູ້ປະກອບການ ແລະ ເຈົ້າໜ້າທີ່ຂະແໜງການຕ່າງໆ ປະຈໍາດ່ານຊາຍແດນ ເຂົ້າ-ອອກ ກ່ຽວກັບ ສັດຕູພືດຕິດແປດກັບສາລີ ທີ່ເປັນເປົ້າໝາຍກວດກາ, ເງື່ອນໄຂການອະນຸຍາດນໍາເຂົ້າຂອງປະເທດປາຍທາງ, ຂັ້ນຕອນການອະນຸຍາດ ນໍາເຂົ້າ-ສົ່ງອອກ ແລະ ການແຈ້ງເອກະສານຢູ່ດ່ານປ້ອງກັນພືດ ເພື່ອອໍານວຍຄວາມສະດວກໃຫ້ແກ່ການສົ່ງອອກ ຝັກສາລີ, ເມັດສາລີ ແລະ ແກນສາລີ ຈາກ ສປປ ລາວ ໄປຍັງ ຮາຊະອານາຈັກໄທ ໃຫ້ມີຄວາມຖືກຕ້ອງ ແລະ ສອດຄ່ອງຕາມລະບຽບການກັກກັນພືດຂອງປະເທດປາຍທາງ.

ດັ່ງນັ້ນ, ຈຶ່ງແຈ້ງມາຍັງທຸກພາກສ່ວນກ່ຽວຂ້ອງເພື່ອພ້ອມກັນຈັດຕັ້ງປະຕິບັດໃຫ້ມີປະສິດທິຜົນສູງ.

ນີ້. ຫົວໜ້າຫ້ອງການກະຊວງກະສິກໍາ ແລະ ປ່າໄມ້



ນ. ວິໄລພອນ ວໍລະພິມ

ບ່ອນນໍາສົ່ງ:

- | | |
|--|--------------------------------------|
| - ລັດຖະມົນຕີວ່າການກະຊວງ ກ.ປ. | 01 ສະບັບ (ເພື່ອຊາບ ແລະ ໃຊ້ຕາງລາຍງານ) |
| - ລັດຖະມົນຕີຊ່ວຍວ່າການກະຊວງ ກ.ປ, ທ່ານລະ | 01 ສະບັບ (ເພື່ອຊາບ ແລະ ໃຊ້ຕາງລາຍງານ) |
| - ຫ້ອງການກະຊວງອຸດສາຫະກໍາ ແລະ ການຄ້າ | 01 ສະບັບ (ເພື່ອລາຍງານ) |
| - ຫ້ອງການກະຊວງການເງິນ (ກົມພາສີ) | 01 ສະບັບ (ເພື່ອລາຍງານ) |
| - ບັນດາກົມອ້ອມຂ້າງກະຊວງ ກ.ປ. | 01 ສະບັບ |
| - ກົມຄຸ້ມຄອງການນໍາເຂົ້າ-ສົ່ງອອກ, ກະຊວງ ອ.ຄ | 01 ສະບັບ |
| - ກົມສົ່ງເສີມ ພັດທະນາສິນຄ້າ, ກະຊວງ ອ.ຄ | 01 ສະບັບ |
| - ກົມນະໂຍບາຍ ການຄ້າຕ່າງປະເທດ, ກະຊວງ ອ.ຄ | 01 ສະບັບ |
| - ເຕັມມື່ນ | 01 ສະບັບ |